

سخنان

بسمِ سبحانہ

فضائلِ امیر المومنینؑ کی عظمت اور ہم

”تقریباً ڈیڑھ ہزار برس کے طویل ماضی میں اپنے اور پرائے سبھی مشاہیر اہل قلم نے حضرت امیر المومنینؑ کے فضائل و کمالات اور شخصیت و منزلت کے گوشہ گوشہ پر تصنیفات کے دفتر کے دفتر تیار کر دیئے ہیں اور صد ہا مفکرین و مورخین اپنے اپنے پیمانہ فکر و نظر اور میزان عقل و خرد سے شخصیت کی ہمہ گیر وسعتوں اور سیرت کے بے مثال مرقعوں کو ناپ تول چکے ہیں..... اور مجھ ایسے محدود صلاحیت رکھنے والے انسان کے لئے حضرت کی حیات طیبہ کا وہ کون سا رخ باقی رہا ہے جس پر قلم اٹھاؤں..... فضائے کمالات میں طائرِ فہم کی حد پرواز سامنے آگئی۔ اس کے بازو شل ہو گئے اور بحرِ تحقیق و جستجو کی غوطہ زنی جتنے دُرِ شاہوار جمع کر سکتی تھی..... کر چکی اور اب اس سے زیادہ کے لئے پیغمبرانہ نظر اور معصومانہ تفکر کی ضرورت ہے۔ میرے خیال خام میں شاید اب کوئی نئی بات حضرت کی شخصیت کے بارے میں کہنے کے لئے ہم انسانوں کے پاس نہیں رہ گئی ہے..... وہی تمام باتیں ہیں جو زواہیے بدل بدل کر نئے نئے الفاظ و تراکیب کے ساتھ کہی جاتی رہی ہیں..... مگر فرصت کے لمحات میں جب میں یہ سوچتا ہوں کہ حضرت امیر المومنینؑ کے خصائل و فضائل کا اثر (Impact) بیان کرنے والوں لکھنے والوں اور سننے یا پڑھنے والوں پر کس حد تک اثر انداز ہے تو بہت عجیب سا کرب محسوس ہونے لگتا ہے..... کیا صدیوں کی روایتی صداقتیں اثر و نفوذ کی حقیقی صلاحیتیں کھوپچی ہیں یا پھر ہمارے ہی اندران سے اسباق و اثرات جذب کرنے کی صلاحیتیں معدوم ہو گئی ہیں.....؟ کوئی بات تو ضرور ہے.....؟ منبروں اور کتابوں سے آواز و الفاظ کے ذریعہ جتنا مواد اب تک اس موضوع پر آچکا ہے اگر وہ سب یکجا کر دیا جائے تو میں بلا خوف تردید کہتا ہوں..... کئی عظیم لائبریریاں وجود میں آسکتی ہیں مگر صد حیف کہ حضرت کے لاتعداد اور بے شمار اوصاف و اعمال میں سے کسی ایک صفت نے بھی ہماری طرف رخ نہیں کیا..... اور ہم نے بھی علم و عمل کے اس روشن و منور مرکز سے ایک ہلکی سی کرن بھی اپنے خاکدان وجود میں نہ آنے دی اور محض ”ذہنی وابستگی پر قانع اور مطمئن رہ گئے..... اس مجرمانہ غفلت کا یہ نتیجہ ہوا کہ ہم صحیح اخلاق و انسانیت سے دور ہو گئے۔ باہمی شفقت و مروت اور ہمدردی و محبت داستانِ پارینہ بن گئیں۔ نیکی کی اشاعت اور برائی سے ممانعت کی ہمارے اندر ہمت نہ رہ گئی۔ حادثات و صدمات کے آگے سیدہ تان کر آجانے کی سکت ہی سلب ہو گئی۔ بلاشبہ یہ سزا ہے اس کامل و اکمل ذات سے حقیقی اور عملی اکتسابِ فیض نہ کرنے کی..... مگر تیرہ بختی کی حد یہ ہے کہ اب اس محرومی اور بے حسی کا بھی تو خیال بہت شاذ و نادر ہی آتا ہے۔ اس کے بعد ہمیں کیا حق رہتا ہے کہ ہم ایک معقول زندگی کے فیوض سے محرومی کا شکوہ کریں اور ادبائے تنزیل کے گرد و غبار میں اٹے رہنے کا ماتم کریں۔

آئیے! ہم اور آپ مولائے کائنات کے مبارک یوم ولادت کے پُرسرت موقع پر حضرت کی شخصیت کے چند روشن اور منور نقوش پر جن پر انصاف پسند عقلائے عالم کا اتفاق اور اجماع ہے غور کریں اور صبر و سکون کے ساتھ اپنے فکر و عمل کا جائزہ لیں اور منصفانہ فیصلہ کریں کہ ہم مولائے فضائل و خصال سے کہاں تک متاثر ہیں.....!

علم و حلم، شجاعت و عبادت، صبر و ضبط، ایثار و صلہ رحم، غربا پروری اور یتیم نوازی، حق گوئی و حق کوشی، رواداری اور امن پسندی وغیرہ وغیرہ وہ نمایاں خصوصیات ہیں جو ذاتِ علویہ کا لازمی جز و قرار پا گئے ہیں اور جس وقت بھی حضرت کا خیال اور ان کی جامع شخصیت کا تصور پیدا ہوتا ہے تو اس وقت یہ تمام کمالات بھی خود بخود ذہن میں ابھرنے لگتے ہیں، گویا ان کے بغیر ذات کا تصور ہی ناممکن ہے۔ تاریخِ اسلامی نے قدم قدم پر ان خصوصیات کے شواہد پیش کئے ہیں اور اتنے عالم آشکارا ہیں کہ معاندین و مخالفین کی متفقہ اور منظم کوشش خواہ کسی ہی گرد و غبار کدورت اُڑائیں فضائل و کمالات کے ماہ تاباں پر خاک نہیں پڑ سکتی..... ہرگز نہیں پڑ سکتی! لیکن جب دنیا کی نظر و عیویداران عقیدت و مودت کی جانب گھومتی ہے اور افعال و اقوال کا جائزہ لیتی ہے تو اسے عرش و فرش کی مسافت سے بھی زیادہ دوری نظر آتی ہے۔ کوئی لگاؤ، کوئی تعلق، کوئی مناسبت بجز ادعائے لفظی کے اسے نظر نہیں آتی۔ فکر و خیال کی یہ اتنی تنگ اور خطرناک منزل ہے کہ میں گھٹن سی محسوس کر رہا ہوں اور قلم رُک رُک کر چل رہا ہے۔ احساسِ ندامت کی وجہ سے خود اپنے ہی سے حجاب آ رہا ہے اس لئے کہ بے عملی کا سب سے بڑا مجرم تو میں خود اپنے ہی کو پارہا ہوں..... رجب المرجب کے سرور آگیاں مہینہ کے پُر کیف موقع پر ایک تکلیف دہ حقیقت کے اظہار کی اجازت چاہتا ہوں۔ تقریباً ڈیڑھ ہزار برس کے ماضی میں ذرا جھانکنے..... جنابِ مسلم کی تلاش میں ابن زیاد کے پیادے چھوٹے ہوئے تھے جنابِ مسلم ابن عوجہ کو مسجد کوفہ میں مصروف نماز دیکھ کر ابن زیاد کا غلام سمجھا کہ مسلم ابن عوجہ ضرور ”شیعیانِ امیر المومنین“ میں سے ہیں اور ان سے مل کر مطلب برآری ہو سکتی ہے..... اللہ اللہ..... ایک وہ وقت تھا جب ”نماز شیعہ علیؑ ہونے کی علامت تھی اور صدحیف کہ آج کہ ہماری دنیا بالکل منقلب ہو گئی ہے اور آج ہم ”تارکِ صلوٰۃ“ ہونے کی وجہ سے پہچانے جاتے ہیں..... اور یہی نہیں بلکہ بعض حلقوں سے تو اب یہ بھی سننے میں آ رہا ہے اور وہ بھی ایک ذمہ دارانہ تبلیغ کے طور پر کہ بس محبتِ اہلبیت کافی ہے، نماز و روزہ و حج و زکوٰۃ کی ضرورت نہیں..... ششدر ہوں کہ دنیا کیا سے کیا اب ہو گئی..... اس اُبھرتے ہوئے نئے رجحان کی پذیرائی ملت کے بے عمل عناصر کی طرف سے ہونا لازمی ہے کسی خیر کے ترک میں کیا زحمت ہے.....؟ نتیجہ پر البتہ ہر شخص سنجیدگی سے غور کرے۔

میں خدائے عز و جل کی پناہ چاہتا ہوں اور مسجد کوفہ کے زخمی نمازی اور زمین کر بلا کے سجدہ گزار شہید سے استعانت کا طلبگار ہوں کہ وہ افراد ملت کو ایسے دین کش اور حق پوش خیالات و توہمات کی زد سے محفوظ رکھے، آمین! اے مولاً، اے معصوم سیرت و کردار کے مہر درخشاں اپنی ضیاء کرنوں کی بس ایک چھوٹ ہماری حیات کے شب و بچور پر بھی ڈال دیجئے..... تو..... تاریکیاں چھٹ جائیں، زندگی جگمگا اٹھے، دین کا احساس بیدار ہو جائے..... اور پھر..... اس کے آثار ہمارے ملی وجود سے پھوٹ پڑیں.....!! اے کاش! اے کاش!.....؟“

(ادارہ)